



Manwel Dimech u l-Birgu

Kitba ta'

Patri Dr. Mark Montebello OP

Ph.D., MSc., S.Th.B. & L.



Ir-rabtiet ta' Manwel Dimech (1860-1921) mal-Birgu kienu qawwiya u mżewġa. Fil-ktieb li jien xandart inqas minn sena ilu, **Dimech**, fost hafna hwejjeg oħra nistharreg l-istorja soċjali u ekkleżjastika ta' pajjiżna, speċjalment fl-ewwel erbatax-il sena tas-seklu l-iehor. F'din l-istorja, il-Birgu għandu sehem ewlieni.

Il-Kottonera fi żmien Dimech

Il-Kottonera ta' żmien Dimech kienet differenti hafna minn dik li hi illum. F'dak iż-żmien, jiġifieri madwar mitt sena ilu, il-Kottonera kienet iċ-ċentru tal-fasla ekonomika u politika ta' Malta. Il-belt ewlenija tal-Kottonera kienet l-Isla, bil-bliet tal-Birgu u ta' Bormla, imbagħad oħrajn bħal Haż-Żabbar u Raħal Ġdid, marbuta magħha.

Dettall essenzjali li jehtieg li ninnutaw huwa li l-Kottonera kienet "thares" fid-direzzjoni opposta għal fejn thares illum; u dan minhabba li l-entraturi għall-Kottonera nbidlu. Sa qabel l-aħhar gwerra dinjija kont tasal il-Kottonera bil-baħar mill-Belt; u għalhekk il-"faċċata" tal-Kottonera kienet fuq dik in-naha. Imma minn wara l-gwerra lil hawn, biex tidhol il-Kottonera trid tidhol, mhux aktar min-naha tal-baħar, imma mill-mini ta' Bormla jew ta' Santa Margerita jew minn Bieb is-Sultan. Għalhekk fejn qabel kien fuq wara tal-Kottonera issa ġie fuq quddiem.

Dan jolqot mill-qrib lit-Tlett Ibliet u l-psikoloġija soċjali marbuta mal-bidliet topografici. Għax fejn qabel l-Isla u l-Birgu kienu fuq il-quddiemijiet tal-Kottonera, u Bormla fuq wara, illum Bormla giet fuq quddiem, u l-Isla u l-Birgu ġew fuq wara. Barra minn hekk, fejn qabel Bormla kienet qisha l-parti interna tal-Kottonera, il-parti kwazi għall-użu intern biss, illum giet il-parti esterjuri tagħha; u l-post minfejn bilfors trid tghaddi biex tidhol il-Birgu jew l-Isla.

Bidliet aktar profondi

Minkejja li bidliet topografici bħal dawn hallew impatt qawwi fuq l-awtoperspettivi ta' l-abitanti, speċjalment fuq il-kumplessi tas-Sengleani u l-Vittorjosani, il-gwerra għabet bidliet aktar profondi minnhom. Dan minhabba li l-qagħda politika tal-gzejjer Maltin mill-hamsinijiet 'il quddiem ikkawżaw bidla enormi fil-fasla ekonomika tal-pajjiż.

Din il-bidla kellha influż qawwi fuq il-pożizzjoni tat-tarzna fl-istruttura ekonomika tagħna; u għalhekk anke fuq il-prijoritajiet ekonomiċi ta' pajjiżna u fuq il-ġerarkija ta' lokalitajiet marbuta

ma' dawk il-prijoritajiet. Sal-gwerra, infatti, it-tarzna kienet il-fus assolut ta' l-ekonomija Maltija, imma wara l-gwerra, minhabba l-Indipendenza u t-tishiq fuq it-turiżmu bhala ghajn ewlenija ta' introjtu nazzjonali, it-tarzna tilfet ghal kollox din iċ-ċentralità, u ghalhekk anke ir-relevanza taghha fl-istruttura ekonomika taghna. Illum it-tarzna donnha aktar titqies bhala piż milli bhala ass.

Dan ġab bidla drastika u drammatika fil-psikoloġika tan-nies tal-Kottonera, li minn dejjem kellhom rabta mill-qrib mat-tarzna. Ghax fejn qabel il-gwerra, bis-sahha tat-tarzna, il-Kottonera kienet qisha l-“bread winner” ta' Malta, bl-assoċjazzjonijiet kollha li haġa bhal din timplika, wara l-gwerra l-Kottonera sabet ruhha qisha huta barra mill-ilma. Huwa biss illum, man-nofs seklu wara l-gwerra, li l-Kottonera qieghda terġa' bil-mod issib saqajha.

Midhla tal-Kottonera

Id-dinja ta' Dimech kienet parti minn dik il-Kottonera kburiya, hawtiela, rispettata, ċentrali u essenzjali għall-ekonomija u ċ-ċiviltà tal-pajjiż ta' qabel il-gwerra fi żmien meta dawn il-kwalitajiet kollha kienu fl-aqwa taghhom. L-Isla, b' mod partikulari, kienet ir-reġina tal-Kottonera. Qrib warajha kien hemm il-Birgu, imbagħad Bormla; u r-relazzjoni ta' Dimech ma' dawn l-ibliet kienet partikolarment importanti u sinifikanti għalih.

Dimech mhux biss kellu hafna dixxipli konvinti u ddedikati minn dawn l-ibliet, partikolarment fost it-tarznari, imma wkoll hafna għedewwa, speċjalment fost il-kleru rrispettat tal-kolleġġjati taghhom. Lill-gvern kolonjali Britanniku, però, kien it-tbagħbis mal-leatà tal-haddiema tat-tarzna, li l-biċċa l-kbira taghhom kienu mill-Kottonera, li kienet tinkwetah l-aktar. Fl-ahħar mill-ahħar, kienet din li wasslet biex jinħadem komplott biex jiddeportaw għal ghomru lil Dimech minn art twelidu.

Ta' spiss Dimech kien ikun fl-inhawi tal-Kottonera. Kien midhla sew tal-Birgu, imma wkoll ta' postijiet fil-qrib, bħar-“Rest” ta' Bormla u anke x-Xghajra ta' Haż-Żabbar. Meta fl-1914 ġie biex jikteb l-innu tax-xirka, kien lejn is-Surmast tal-Banda Prince of Wales Own, Mro. Paċifiku Scicluna, li Dimech dar għall-kompożizzjoni tal-mużika; u dan għamillu innu tassew sabih u xieraq. Fil-Birgu, Maestro Scicluna hu magħruf sew għall-*Inno a San Domenico* (magħruf bhala l-“innu l-kbir”), li jindaqq fil-festa ta' San Duminku.



Il-Festi tal-Birgu

Għall-festi tal-patruni tal-Birgu, San Lawrenz u San Duminku, Dimech kien ikun dejjem prezenti. Ghalkemm kien iħobbhom il-festi, kien jiddejjaq bil-pika li kienet teżisti bejn “tal-palma” u “ta' l-istilla”. Din il-pika kienet tagħti lok għal hafna esaġerazzjonijiet; u Dimech dawn ma kienx jahmilhom. Darba minnhom, fl-1911, fil-gazzetta tiegħu, *Il Bandiera tal Maltin*, Dimech kiteb hekk:

L-għarukażijiet li qegħdin isiru minhabba f'dawn il-vari huma kbar wisq. Hekk nhar il-Ġimgħa li għaddiet xi żgħażaġh bdew jgħajtu għal San Duminku: “Evviva l-awtur tad-dinja! Evviva l-patron tad-dinja! Evviva l-protettur tad-dinja.” Iehor ghajjat: “Evviva tal-baffi!” u iehor: “Evviva s-surmast ta' l-arċidjakni ta' Ruma!” Iehor qal wahda hoxna: “Evviva t-tifel tal-Madonna!” Kien hemm iehor li qabad iwerżaq donnu ndemonjat: “Evviva San Duminku tal-Belt, għax jiena mill-Belt!” Jiġifieri dan kien pront biex iqaxxar lil San Duminku tal-Birgu, bit-tama li jagħti pjaċir lil San Duminku tal-Belt, bhallikieku t-tnejn mhumiex wiehed!!! U xi ngħidu

ghal dawk li, kif qalulna ċarrtu x-xbieha ta' San Lawrenz bit-tama – imġienen! – li jaghtu pjaċir lil San Duminku?

Xeni bhal dawn, u forsi inqas horox minnhom, ma konniex sajmin minnhom anke fi żmienna. Dimech, iżda, il-piki reliġjużi kien jarahom bhala għodda f'idejn min ried ihalli l-poplu fl-injuranza; u din l-għodda kien jaraha fl-aqwa tagħha proprju fil-Birgu. Darba minnhom fl-1913, għalhekk, Dimech kiteb artiklu liż-żgħażaġh dwar dan fil-gazzetta tiegħu fejn fost hwejjeġ ohra, jgħidilhom hekk:

‘Zgħażaġh ta’ Malta kollha – barra minn tal-Birgu, li ma jridux jisimghu –, ifthu għajnejkom sewwa, u araw għaliex qegħdin iġelldukom, għaliex qegħdin jimlewkom bil-mibegħda kontra xulxin.’

Il-pika, naturalment, ma kinetx bejn il-partiti tal-Birgu biss, imma anke bejn belt u ohra ġol-Kottonera stess. Darba ohra, infatti, fl-1904, Dimech kiteb li xi Vittoriosani riedu illi l-Birgu ‘jissejjah “Omm l-Isla”, għax hu kien qabilha’!

Il-Birgu wara Dimech

Meta fl-1911 il-Knisja kienet skomunikatu, Dimech sab l-akbar appoġġ min-nies tal-Kottonera, anke fost in-nies tal-Birgu. Tant kien fiduċjuż f’dan l-appoġġ li, meta thajjar jagħmel il-‘meetings’ halli jkellem lin-nies u jfissrilhom il-pożizzjoni tiegħu, l-ewwel ‘meeting’ tiegħu għażel li jagħmlu proprju l-Birgu. Hawnekk kien hemm min laqghu bi hġaru, imma kien hemm ukoll min le. Wiehed mill-Birgu, infatti, sa qabbillu speċi ta’ poeżija fil-gazzetta kattolika *Is Salib*, fejn fost hwejjeġ ohra kitiblu hekk:

Għalfejn qatt int ġejt iżżurna
F’dal-pajjiż hekkda sabih?
Fittex itlaq, warrab isa,
Mur għal xogħlok, fis hallieh.
Ahna biss lil San Pawl għandna
U ’l Lorenzu protetturi;
Bik, xbin, le ma rridux nafu
Għax inti mimli b’hafna erruri.

Korrispondent iehor ta’ l-istess gazzetta, li kien iffirma “Wiehed mill-Birgu”, talab lil San Lawrenz biex jaghti d-dawl lill-“ghomja” tax-Xirka. Minkejja oppożizzjoni bhal din, iżda, sakemm ġie deportat minn Malta, mit-Tlett Ibljet, Dimech baqa’ jsib hafna nies li riedu jissiehbu fl-organizzazzjoni tiegħu, *Ix Xirka tal Imdaulin*. Fost dawn kien hemm anke nisa, li għal dak iż-żmien kien tassew eċċezzjonali. Imbagħad, wara li miet eżiljat fl-Eġittu, kien fil-Kottonera li t-tifkira ta’ Dimech baqgħet tinzamm fl-oghla għożża. Kien minn hawn ukoll li, wara snin ta’ tnessija, permezz ta’ Gerald Azzopardi, reġgħet qamet it-tifkira ta’ Dimech biex ma tmutx aktar.

Il-bniedem universali

Ir-rabta ta’ Dimech mal-Birgu u mal-bqija tal-Kottonera mhijiex żgħira. Fil-bijografija li jien ippubblikajt ftit ilu bl-isem ta’ *Dimech*, infisser hafna aħjar u fid-dettall din ir-rabta li hawnhekk stajt nagħti tagħha idea hafifa biss. Hija rabta li, għall-ġrajja ta’ Dimech u għall-figura nazzjonali

li mbaghad sar, hija importanti u essenzjali. Minghajr il-Kottonera, Dimech ma kienx ikun dak li kien u dak li sar.

Iżda d-dinja ta' l-esperjenza ta' Dimech, naturalment, kienet akbar minn hekk. Kienet kemm kienet importanti u essenzjali ghalih, Dimech ma kienx maghluq jew limitat ghall-Kottonera biss. Mhux biss kienet akbar l-esperjenza tiegħu, imma wkoll il-viżjoni li kellu. Dimech ma kienx provinċjali. L-appell tiegħu jmur fil-fond tan-natura umana fl-universalità tagħha.

Dimech jappella lilek ukoll. Ghax jipersonifikak meta int kien għad fadallek ghexieren ta' snin biex tibda teżisti fizikament. Dimech jipersonifika lil kull Malti u Ghawdx i fil-bidu tat-triq tagħna għall-helsien u l-indipendenza ta' pajjiżna. Jipersonifika kull bniedem fid-dinja – tal-lum, tal-bierah u ta' ghada – fix-xewqa tiegħu għal-libertà u għall-gustizzja.

Freddie's Salon

*Open Monday to Saturday 8.00am till 1.00pm
Wednesday Half Day*

6, Main Gate Street, Vittoriosa • Tel: 21 805681

Victor Balzan

*Engraver
on Metal
& Glass*

254, Goscar
Cannon Road, Sta. Venera
Tel: **21 493299**

Rita tal-Haxix

fil-Pjazza tal-Birgu

*Fejn issib kull
xorta ta' frott u
ħaxix frisk.*

**Free Delivery
Tel: 21 803058**